

Repertorju Mużikali

Banda Re Ġorġ V – Mqabba, Malta

(1947 – 2007)

Armi e Brio	A D'Elia
Spanish Trumpet	Arr. Rita Defoort
Abba Gold	Arr. Ron Sebrogts
Tom Jones in Concert	Arr. Harold Kolasch
Mister Volare	Arr. Stevan
Television Melodien	Arr. Hans Kolditz
Bossa Nova	Arr. Harold J Walkers
Canta Italia	Arr. Fernando Francia
Begurne for Brass	Arr. James Home
Gabriel's Oboe	Enrico Moricone
Italian Festival	Arr. Glenn Ossev
Radetzky March	J Strauss
The Best of Maltese Folklore	Traditional - Arr. A. Chircop
Maltesina	Traditional - Arr. C. Pace
Innu Nazzjonali Malti	R Samut
Inno Nazzjonali Taljan	Mameli
Inno alla Gioia	L Van Beethoven

Mro. David Agius A. (Mus.) V.C.M.,
A. (Mus.) L.C.M., A.L.C.M.
Direttur

Socjetà Santa Marija u Banda Re Ġorġ V, Mqabba



Kien għal habta ta' l-1887 meta Mikiel Żammit, u t-tifel tiegħu Emanuel (aktar tard għamel żmien twil fil-Kumitat tal-Każin Re Ġorġ V), kien responsabbli mit-Torri Vincenti ta' l-Imqabba. Dan Mikiel Żammit, li kien jitgħalliem il-mużika (u l-klarinet) għand is-Surmast Taljan Eduardo Farina - kien joqgħod il-Hamrun fi Triq Irjali qrib Santunnozzu u kien imexxi l-Banda San Gejtanu - wara xi żmien għaqqad grupp ta' nies li kienu jitgħallmu l-mużika fit-Torri. Taht dan is-Surmast Taljan, kienu jiehdu hsieb idoqqu fil-festi tar-raħal. Izda ġara li wara xi hdax-il sena, kontra qalb Mikiel Żammit li għamel hiltu kollha biex il-banda ma tisfrattax, din mietet hesrem.

Fl-1905 twaqqaf l-ewwel każin soċjali taht l-isem ta' Santa Marija, bi President is-sur Paolo Caruana. Biex jibqa' mfakkar l-avveniment storiku ta' l-Inkurunazzjoni tar-Re Ġorġ V, fl-1910, f'Malta kienu saru festi kbar u waqt dawn iċ-ċelebrazzjonijiet, fil-Każin saret laqgħa ġenerali fejn gie deċiż li l-isem jinbidel minn Każin Soċjali Santa Marija għal dak ta' Re Ġorġ V, bl-ewwel President ikun is-sur Felic Żammit. L-iskopijiet ewlenin li għalihom gie mwaqqaf dan l-ewwel każin soċjali fl-Imqabba kienu:

1. Biex is-soċji jkollhom fejn jiltaqgħu u jqattgħu l-hin liberu tagħhom;
2. Biex jiehdu hsieb u l-htieġa tal-festi esterni ta' Santa Marija, Titular tal-Parroċċa.

F' dawk iż-żminijiet bikrin, partikolarment fis-snin għoxrin, inghatat spinta kbira fuq l-armor tal-festa, fuq disinn tal-kbir artist Bormliż Abram Gatt, fosthom it 12-il Appostlu, Sant'Anna, San Ġwakkin u fl-aħħar u żgur mhux l-anqas, il-Kapolavur artistiku u magħruf ma' Malta kollha bħala l-Inkronazzjoni. L-istatwi nafu li kienu saru fuq disinn ta' artist daqstant ieħor famuż iġifieri Karlu Darmanin. Kienu hafna s-soċji u l-partitarji li taw sehemhom f'dan ir-rigward izda żgur, b'ċertezza assoluta ngħidu, li hadd daqs il-mibki izda qatt minsi ex President tas-Socjetà tagħna s-Sur Giovanni Ghigo ma hadem biex sal-lum għadna ngawdu dawn l-opri artistici matul il-Festa Titulari ta' Santa Marija. Fit-23 ta' Jannar, 1934 bit-tħabrik tal-President is-Sur Ġuże' Bugeja, inxtara l-każin preżenti u b'hekk żgurat ruħha l-ħajja tas-Socjetà. Ta' min wiehed jgħid li qabel din id-dar li tinsab f'41, Pjazza tal-Parroċċa, is-Socjetà tagħna kellha s-sede tagħha fi tliet postijiet oħra, jġifieri:

- (i) L-ewwel każin kien f'numru 2, Triq il-Karmnu,
- (ii) it-tieni kien f'numru 30, Pjazza tal-Parroċċa u
- (iii) it-tielet kien f' numru 38, Pjazza tal-Parroċċa.

Fis-16 ta' Ottubru, 1936 saret zjara uffiċjali mill-Gvematur ta' dak iż-żmien Sir Charles Bonham Carter fejn gie milqugħ b'entuzjażmu. Bejn l-1939 u l-1945, matul it-



tieni gwerra dinjija, il-bini tal-każin serva bhala ufficini tal-Gvern, hekk kif servew diversi każini oħra f'Malta u baqa' hekk sakemm għadda t-tigrib. Mhux biss iżda bejn l-1939 u l-1942, twaqqfet il-Festa wkoll. Għall-habta ta' l-1939, Ġużeppi Galea li kien mużiċist tajjeb beda jgħalliem il-mużika fil-każin bl-iskop li jwaqqaf orkestra, iżda ġara li faqqgħet il-gwerra u t-tagħlim kellu jieqaf. Fis-sena 1943, reġgħet bdiet issir il-Festa u fl-1944, meta l-qilla tat-tigrib tal-gwerra kienet naqset mis-snin ta' qabel, l-istess Ġużeppi Galea reġa' ntefa b'ruhu u ġismu għat-tagħlim tal-mużika fil-każin tagħna biex flimkien mas-surmastrijiet Charles Schembri, Antonio Mamo, Espedito Deguara, il-Professor Pawlu Carabott u Francesco Azzopardi waqqaf l-Orkestra 'Santa Marija'. L-ewwel programm immexxi minn Mro. Deguara sar gor-raħal fit-12 ta' Awissu, 1945. Fl-20 ta' Ottubru, 1946, waqt seduta ġenerali, l-Orkestra inbidlet f'banda,

bl-ewwel surmast ikun Mro. J. M. Barbara. L-ewwel programm mużikali twettaq nhar Hadd il-Palm ta' sena wara, jiġifieri fid-29 ta' Marzu, 1947, b'għadd ġmiel ta' bandisti tal-post li fi tlett xhur bidlu l-istrumenti minn dawk tal-orkestra għal dawk ta' banda kif nafuha llum. Din hija prova oħra ta' kemm kien sod it-tagħlim mużikali li hađu dawn l-ewlenin mużiċisti lmqabbin.

Wara Mro. Barbara, fl-1951 il-Banda għaddiet taħt it-tmexxija ta' Mro. Leonard Spiteri, iben il-Banda. Fl-istess żmien, is-Sur John Camilleri wiehed mill-ewlenin bandisti tagħna wkoll kien ġab id-diploma mużikali. Dan ikompli juri b'liema heġġa u determinazzjoni l-banda kienet miexja 'l quddiem. Fl-1956, Mro. Spiteri emigra l-Ingilterra u għalhekk il-banda għaddiet taħt it-tmexxija ta' Mro. George Martin, li kellu hajja twila mal-Banda u żgur jibqa' mfakkar għall-Innu kapolavur 'Lil Marija Mtellgħa s-Sema', fuq versi tal-mibki Direttur Spiritwali tas-Socjeta' il-W.R. Patri J.M. Ghigo. Wara l-mewt hesrem ta' Mro. Martin, fi Frar tal-1991 il-Banda għaddiet taħt it-tmexxija ta' iben iehor is-Socjeta', jiġifieri Mro. Anthony Camilleri. Dan ma kienx ikun possibli li kieku mhux għat-thabrik tal-mibki ex President Onorarju tas-Socjeta' u wiehed mill-ewlenin bandisti tal-Banda tagħna, is-Sur Leonard Farrugia, li partikolarment hadem bis-shih biex jgħalliem il-mużika fil-każin tagħna.

Inkomplu nsemmu xi żjarat oħra ufficjali, proprju dik li sehhet fis-6 ta' Ġunju, 1948, mil-Isqof ta' dak iż-żmien l-Eccellenza Reverendissima Monsinjur Mikiel Gonzi, li saritlu laqgħa kbira denja lir-raġhaj Spiritwali tal-Gzejjer Maltin. Lejliet Santa Marija ta' l-istess sena, ġew imbiekka u mżanzna tliet stendardi, dak Ingliz (mogħti mis-sur Rokku Camilleri), tal-Papa (irregalat mis-sur Spiru Schembri) u dak Malti (miġbur mill-partitarji nisa).

Fl-14 ta' Novembru, 1948, waqt seduta ġenerali oħra ġie deciż li l-każin jitkabbar skond il-pjanta ta' Ġuże' D'Amato ta' Raħal Ġdid. Ix-xogħol inbeda fit-12 ta' April 1949 u b'sagrificji li llum ma jitwemmnux ix-xogħol intemm b'suċċess fit-13 ta' Mejju, 1951.

Fis-sena 1950, kienet is-sena Mqaddsa bid-Domma tat-Tluġ fis-Sema tal-Madonna bir-Ruħ u l-Ġisem. Għal din l-okkażjoni, bit-thabrik tal-kumitat ta' dak iż-żmien, nhar id-19 ta' Awissu ġew iżuru l-każin tagħna Mons. Isqof Gonzi, il-Prim Ministru Dr. George Borġ Olivier, il-Ministru tal-Ġustizzja Dr. Joseph Cassar, u l-Ministru tal-Kummerċ Dr. Carmelo Caruana. Min jiftakar dik is-sena jaf x'festi kbar kienu saru ġewwa l-Imqabba. Ta' min wiehed ifakkar li l-istandard il-prim tal-Banda ġie mżanzan ukoll f'din is-sena storika.

Fit-23 ta' Novembru, 1951, il-Gvernatur ta' dak iż-żmien Sir Gerald Creasy għamel żjara ufficjali fil-każin. F'Ġunju tal-1952, benefattur kbir tas-Socjeta' tagħna is-Sur Lorenzo Ellul irregala statwa ta' daqs naturali, maħduma fil-ġebbla Maltija mill-iskultur famuż Marco Montebello u li tpoġġiet fuq il-bini tal-każin proprju fuq il-faċċata fejn tiddomina mill-gholi.

L-ewwel 50 sena ta' l-eżistenza ta' l-ewwel Socjeta' Mużikali Mqabbija ġew iċċelebrati bil-kbir fl-1960, u biex jibqa' mfakkar dan l-avveniment, twaħhlet Lapida Kommemorattiva fl-intrata tal-Każin. Sa minn meta nxtara u tkabbar il-każin, sar haġna xogħol iehor bhall-abbelliment tas-Sala principali fl-1964, u fl-1981 ġiet irrestawrata u mzejna bi tliet linef mill-isbaħ. Fl-1989 infetħet ufficjalment sala oħra maħsuba biex fiha jsiru l-kunċerti tal-Banda. Barra dan, nhar it-30 ta' April, 1963 ġiet inawgurata kamra tan-nar ġdida fil-waqt li fil-25 ta' Ġunju 1984, ġiet irregalata biċċa art oħra mill-aħwa Ghigo, li flimkien ma' dik li nxtarat sena wara kienu strumentali biex is-Socjeta' jkollha żewġ imħażen kbar għall-bżonnijiet tagħha u, sala oħra kbira li nbriet fuqhom. Nhar l-10 ta' Awissu 1981, f'għeluq il-25 sena tas-Surmast il-Kavallier Mro. George Martin, bhala Direttur tal-Banda, saru festi speċjali ad unur tiegħu.

Il-75 sena mit-twaqqif tas-Socjeta' ġie mfakkar bil-kbir fl-1985. Taħt id-direzzjoni ta' Mro. G. Martin, kien sar programm strumentali ta' tiffkira nhar it-Tlieta, 30 ta' Lulju. Wara l-President ta' Malta ta' dak iż-żmien, is-Sinjorina Agatha Barbara kixfet Lapida Kommemorattiva. Fl-1986 kien imiss anniversarju iehor ferm importanti għas-Socjeta' tagħna, jiġifieri l-150 sena mill-miġja ta' l-Istatwa artistika u devota ta' Santa Marija fostna l-Imqabbin. Kienu reġġhu saru festi kbar, iżżanznet induratura fuq ix-xbieha devota ta' l-Assunta, xogħol l-imgħalliem Horace Farrugia ta' l-Imdina, u nkixfet lapida commemorattiva oħra mill-Eccellenza tagħha President ta' Malta. Matul Ottubru ta' l-1990, saru diversi seduti ġenerali biex jiġi approvat ir-reviżjoni ġenerali ta' l-Istatut. Kien f'dan iż-żmien li ġie deciż li l-isem tal-Każin ikun jiġbor fih l-istorja kollha ta' din l-ewwel Socjeta' Mużikali Mqabbija, sa mit-twaqqif tagħha, jiġifieri Socjeta' Santa Marija u Banda Re Ġorġ V. Fl-1991, bħal dejjem bl-ghajnuna tal-benefatturi tas-Socjeta' saru l-armi tal-ġnub fuq il-faċċata tal-Każin u li nkixfu ufficjalment nhar is-Sibt, 10 ta' Awissu. Dawn l-opri kienu mhallsa mill-aħwa Ellul, li komplew fuq il-passi ta' missierhom. Nhar it-13 ta' Awissu ta' l-istess sena, ġie mżanzan pedestall, maħdum mill-membri tagħna





s-sur Pawlu Mifsud għal taħt l-istatwa tal-Papa Piju XII (xogħol l-artist is-sur Renzo Gauci). L-ispejjeż tal-pedestall għamel tajjeb għalihom il-President Onorarju tas-Socjetà is-sur Joseph Farrugia.

L-1992 kienet waħda storika għas-Socjetà tagħna meta tfakkar bil-kbir il-Ġublew tad-Deheb tal-Konvoj ta' Santa Marija. Taħt id-direzzjoni tas-Surmast Direttur preċedenti u iben is-Socjetà tagħna Mro. Anthony Camilleri sar programm strumentali nhar il-Hamis, 30 ta' Lulju, taħt il-Patroċinju ta' l-Eċċellenza Tiegħu Dr. Censu Tabone, President ta' Malta. Wara, sar il-kxif tal-Pedestall ta' taħt Santa Marija ta' fuq il-faċċata tal-Każin (imħallas mill-aħwa Ellul), tal-Lapida kommemorattiva u tal-pittura tal-Konvoj (imħallsa mill-aħwa

Ghigo). Fl-1992 seħħew żewġ avvenimenti oħra ferm importanti:

1. F'Mejju, delegazzjoni mill-Kumitat iltaqgħet ma' l-Altezzi Rjali waqt iż-żjara tagħhom f'Malta;
2. Nhar it-12 ta' Awissu, il-Piloti ferm magħrufa tar-Red Arrows kienu l-mistiedna tas-Socjetà tagħna.

Nhar id-9 ta' Awissu 1994, kellna żjara oħra minn piloti u 'crew', din id-darba tal-bastiment navali l-Ark Royal, li għaddew serata memorabbli flimkien magħna.

Nhar l-10 ta' Awissu 1995, giet organizzata serata memorabli biex tfakkar għelug il-50 sena mit-twaqqif ta' l-Orkestra Santa Marija fil-każin tagħna. Taħt il-Patroċinju ta' l-E.T. Dr. Ugo Mifsud Bonnici, President ta' Malta, saret Akkademja Mużiko Letterarja li laħqet il-qofol tagħha bi Programm Vokali u Strumentali taħt id-direzzjoni ta' Mro. Anthony Camilleri u bis-sehem shiħ tal-Banda Re Ġorġ V, tas-solisti Marie Therese Vassallo. (Soprano), Francis Mangion (Tenor) u Alfred Camilleri (Baritonu) u tal-Kor Marija Bambina ta' l-Isla. Wara diversi interventi fosthom mis-Sindku ta' l-Imqabba s-sur Emanuel Buttigieg, mill-ex President tas-Socjetà s-sur Ġużepi Farrugia, mill-President tas-Socjetà s-sur Carmel Zahra, u minn iben il-fundatur ta' l-Orkestra Santa Marija jiġifieri l-Onor. Dr. Louis Galea B.A. LL.D., M.P., kien imiss kelmtejn mill-E.T. President ta' Malta. Din l-ewwel serata tax-xorta tagħha ġo l-Imqabba tkomplet b'diversi għotjiet ta' rigali u 'souvenirs' ta' l-okkażjoni segwit mill-kxif ta' Lapi di tal-Presidenti tas-Socjetà u tal-fundaturi ta' l-Orkestra. Riċeviment kbir fis-swali tal-Każin ġab fit-tmiem din il-ġurnata storika għas-Socjetà tagħna.

Fis-sena 1996 inkitbet paġna storika oħra fi hdan is-Socjetà Santa Marija u Banda Re Ġorġ V. Is-Socjetà tagħna hasbet sabiex torganizza Ġemellaġġ mal-Banda Taljana *Corpo Bandistico ta' Santa Vittoria in Matenano* ġewwa Ascoli Piceno. Dan kien ifisser li l-Banda Re Ġorġ V kienet ser toħroġ għall-ewwel darba barra minn xtutna. Kien proprju fuq inizjattiva personali tal-habrie ki s-sur Alfred Galea, bandist attiv u uffiċjal għar-relazzjonijiet internazzjonali li dan l-avveniment seta' jkun suċċess totali.

Fis-sena 1997 kien imiss it-tieni parti tal-Ġemellaġġ fejn il-Banda ġemmella kienet il-mistiedna speċjali matul il-festa ad unur Santa Marija. Dan il-Ġemellaġġ kompli bis-suċċess tiegħu meta fl-1998 l-Unjoni Ewropea ippremjat lis-Socjetà tagħna bl-Unur uniku *Etoile d'Or du Jumelage*, ġewwa Ferrara l-Italja.

Fis-sena 2000 il-Banda Re Ġorġ V esegwiet programm mużikali ġewwa l-knisja parrokkjali ta' l-Imqabba. Is-sena l-oħra kellna fosta mistiedna speċjali s-sur David Morris *World Whistling Champion* li akkumpanja l-Banda Re Ġorġ V matul il-programm sinfoniku ta' l-10 ta' Awissu. Is-swali komplew jissebbħu b'pitturi li jirrapprezentaw il-Madonna fil-Glorja, il-Mużika, il-Pittura, l-Arti u l-Iskultura. Proprju s-sena l-oħra, 2006, giet inawgurata biċċa pittura oħra fis-saqaf ta' l-istess sala. Ninsabu fi stadju fejn is-Socjetà ser tkabbar il-każin billi tiżviluppa proprjetà li kienet xtrat biswit l-istess każin.

Is-sena 2005 immarkat bosta avvenimenti importanti. Proprju f'din is-sena s-Socjetà tagħna kienet impenjata sew. F'Gunju kienet mistiedna toffri spetaklu ta' nar ta' l-art bħala parti miċ-ċelebrazzjonijiet tal-25 anniversarju tal-FECC (Federazzjoni Ewropea tal-bliet tal-Karnival). F'Novembru il-Banda Re Ġorġ V kienet l-ewwel Banda Mqabbija li esegwiet program strumentali ġewwa t-Teatru Manoel, taħt il-patroċinju tal-E.T. President ta' Malta Dr. Edward Fenech Adami. Fl-istess sena l-Għaqda tan-Nar Santa Marija giet għal darba oħra mistiedna toffri spetaklu ta' nar ta' l-ajru sinkronizzat mal-mużika bħala għelug ta' ċena offruta mill-E.T. Reġina Elizabetta II lir-rappreżentanti tal-pajjiżi tal-*Commonwealth* (CHOGM), kif ukoll rappreżentanti tas-Socjetà ġew mistiedna għal riċeviment offrut mill-E.T. Reġina Elizabetta II fuq il-bastiment navali *HMS Illustrious*.

F'April tas-sena 2006, l-Għaqda tan-Nar Santa Marija harget bl-unuri meta kienet ir-rebbieħa assoluta ta' l-ewwel Festival Internazzjonali tan-Nar ta' Malta minn fost fabbriki tan-nar kemm Maltin kif ukoll barranin. Fl-istess sena, l-Għaqda offriet żewġ spetakli oħra fil-port il-kbir bħala parti minn konferenza ta' Thomas Cook.

Paġna oħra ser titnaqqax fl-istorja tas-Socjetà meta l-Banda Re Ġorġ V ser tkun impenjata għat-tieni darba barra minn xtutna proprju ġewwa l-provinċja ta' Ruma l-Italja. Jekk Alla jrid dar ser ikun it-tieni ġemellaġġ li l-Banda tagħna ser tkun għamlet. Il-Banda Taljana mill-belt ta' Cave f'Ruma diga' hi mistiedna ta' l-unur għall-Festa ta' Santa Marija fl-Imqabba tas-sena li ġejja 2008. F'Awissu li ġej l-Għaqda tan-Nar Santa Marija ser tikkompeti għall-ewwel darba barra minn xtutna matul il-Kampjonati Mondjali tan-Nar *Caput Lucis* li ser isiru ġewwa Val Montone viċin Ruma fl-Italja. Dan kollu jwassalna sabiex fi żmien tliet snin, fis-sena 2010, is-Socjetà tiċċelebra bil-kbir l-ewwel centinarju mit-twaqqif tagħha.

